

24 03 2026


6 45

செவ்வாய்க்கிழமை

காலை

தலைப்புச் செய்திகள்

1. காசநோயை முற்றிலுமாக ஒழிக்க அனைத்து தரப்பினரும் ஒருங்கிணைந்து உறுதியுடன் செயல்பட வேண்டும் என்று குடியரசுத்தலைவர் திருமதி திரௌபதி முர்மு வலியுறுத்தியுள்ளார்.
2. நாட்டு மக்களின் கூட்டு முயற்சியால் இந்தியா அனைத்து நெருக்கடியையும் எதிர்கொண்டு முன்னேறிச் செல்வதாக பிரதமர் திரு. நரேந்திர மோடி கூறியுள்ளார்.
3. தமிழக சட்டப்பேரவைத் தேர்தலில் திமுக தலைமையிலான மதச்சார்பற்ற முற்போக்கு கூட்டணியில் மார்க்சிஸ்ட் கம்யூனிஸ்ட் கட்சிக்கு 5 தொகுதிகள் ஒதுக்கப்பட்டுள்ளன.
4. தமிழகத்தில் தேசிய ஜனநாயக கூட்டணியில் இதர கட்சிகளுக்கான தொகுதி ஒதுக்கீடு விரைவில் இறுதி செய்யப்படும் என்று அஇஅதிமுக பொதுச்செயலாளர் திரு. எடப்பாடி பழனிசாமி தெரிவித்துள்ளார்.
5. தேசிய உள்ளரங்கு தடகள சாம்பியன் போட்டி புவனேஸ்வரில் இன்று தொடங்குகிறது.



உலக காசநோய் தினம் இன்று கடைபிடிக்கப்படுகிறது.

காசநோயால் ஏற்படும் உலகளாவிய சவால்கள் குறித்து விழிப்புணர்வை ஏற்படுத்தும் வகையில் ஆண்டுதோறும் மார்ச் 24ஆம் தேதியன்று உலக காசநோய் தினம் கடைபிடிக்கப்படுகிறது.

இந்நாளையொட்டி குடியரசுத்தலைவர் திருமதி திரௌபதி முர்மு வெளியிட்டுள்ள செய்தியில், காசநோயால் உலகில் லட்சக்கணக்கான மக்கள் பாதிக்கப்பட்டுள்ளதாக கூறியுள்ளார்.

எனினும் மத்திய அரசின் காசநோய் இல்லா இந்தியா இயக்கத்தின் மூலம் நாட்டில் காசநோய் பாதிப்பு குறித்து விரிவாக கண்டறிந்து இலவச சிகிச்சை அளிக்கப்படுவதாகவும், இதனால் நோயாளிகள் குணமடைந்து வருவதாகவும் தெரிவித்துள்ளார்.

காசநோயை முற்றிலுமாக ஒழிக்க அனைத்து தரப்பினரும் ஒருங்கிணைந்து உறுதியுடன் செயல்பட வேண்டும் என்று குடியரசுத்தலைவர் வலியுறுத்தியுள்ளார்.



நாட்டு மக்களின் கூட்டு முயற்சியால் இந்தியா அனைத்து நெருக்கடியையும் எதிர்கொண்டு முன்னேறிச் செல்வதாக பிரதமர் திரு. நரேந்திர மோடி கூறியுள்ளார்.

புதுதில்லியில் நடைபெற்ற ஊடக நிறுவன மாநாட்டில் பங்கேற்றுப் பேசிய அவர், நாட்டின் பொருளாதாரம் விரைவாக வளர்ச்சியடைந்து வருவதாக தெரிவித்தார்.

மேற்காசியாவில் நிலவும் பிரச்சினைகளுக்கு இடையே இந்தியா வளர்ச்சியை நோக்கி முன்னேறிக் கொண்டிருப்பதாக பிரதமர் கூறினார்.

இந்தியா சவால்களை தவிர்க்காமல் அவற்றை எதிர்கொள்கிறது என்றும் தெரிவித்தார்.

எரிசக்தி, உரங்கள், அத்தியாவசியப் பொருட்கள் என எதுவாக இருப்பினும் மக்களுக்கு சிறிய அளவில் கூட, சிரமங்கள் ஏற்படாமல் இருப்பதை உறுதி செய்வதற்கான முயற்சிகளை அரசு தொடர்ந்து மேற்கொண்டு வருவதாக அவர் குறிப்பிட்டார்.

போர் போன்ற சூழல்களிலும் கூட இந்தியாவின் கொள்கை மற்றும் திறனைக் கண்டு உலக நாடுகள் வியப்பதாக கூறினார்.

உலகில் அனைத்து நாடுகளுக்கும் இந்தியா நம்பகமான கூட்டாளியாக திகழ்கிறது என்று திரு. நரேந்திர மோடி தெரிவித்தார்.

<<<<>>>>

தமிழக சட்டப்பேரவைத் தேர்தலில் திமுக தலைமையிலான மதச்சார்பற்ற முற்போக்கு கூட்டணியில் மார்க்சிஸ்ட் கம்யூனிஸ்ட் கட்சிக்கு 5 தொகுதிகள் ஒதுக்கீடு செய்யப்பட்டுள்ளன.

இதுதொடர்பாக நேற்று சென்னையில் இரு கட்சிகளின் பிரதிநிதிகள் இடையே பேச்சுவார்த்தை நடைபெற்றது.

அதைத் தொடர்ந்து மேற்கொள்ளப்பட்ட ஒப்பந்தத்தில் திமுக தலைவர் திரு. மு.க. ஸ்டாலினும், மார்க்சிஸ்ட் கம்யூனிஸ்ட் கட்சியின் மாநில செயலாளர் திரு. பெ. சண்முகமும் கையெழுத்திட்டனர்.

பின்னர் செய்தியாளர்களிடம் பேசிய திரு. பெ. சண்முகம், தமது கட்சிக்கான தொகுதி ஒதுக்கீடு திருப்தி அளிக்கவில்லை என்றாலும், மதச்சார்பற்ற கூட்டணி வெற்றிக்கு மார்க்சிஸ்ட் கம்யூனிஸ்ட் கட்சி பாடுபடும் என்று குறிப்பிட்டார்.

<<<<>>>>

தமிழகத்தில் சட்டப்பேரவைத் தேர்தலில் தேசிய ஜனநாயக கூட்டணியில் இதர கட்சிகளுக்கான தொகுதி ஒதுக்கீடு விரைவில் இறுதி செய்யப்படும் என்று அஇஅதிமுக பொதுச்செயலாளர் திரு. எடப்பாடி பழனிசாமி தெரிவித்துள்ளார்.

இது தொடர்பாக சமூக வலைதளத்தில் பதிவிட்டுள்ள அவர், இத்தேர்தலில் தேசிய ஜனநாயக கூட்டணி வெற்றி பெறும் என்றும், மக்கள் ஆதரவோடு அஇஅதிமுக ஆட்சி மீண்டும் அமையும் என்றும் நம்பிக்கை தெரிவித்துள்ளார்.

<<<<>>>>

தமிழக சட்டப்பேரவை தேர்தலுக்கான சிறப்பு பார்வையாளராக திரு. பிரதாப் சிங் நியமிக்கப்பட்டுள்ளார்.

தேர்தல் தொடர்பான புகார்களை பொதுமக்களும், அரசியல் கட்சிகளும் சிறப்பு பார்வையாளரிடம் தெரிவிக்கலாம் என்று தேர்தல் ஆணையத்தின் செய்திக்குறிப்பு தெரிவிக்கிறது.

<<<<>>>>

சட்டப்பேரவைத் தேர்தலையொட்டி சென்னையில் வாக்குச்சாவடி அலுவலர்களை, முதலாவது சுழற்சி முறையில் தேர்வு செய்யும் பணி மாவட்ட தேர்தல் அலுவலர் திரு. குமரகுருபரன் தலைமையில் நடைபெற்றது.

இதுகுறித்து பெருநகர சென்னை மாநகராட்சி வெளியிட்டுள்ள செய்திக்குறிப்பில், தேர்தல் பணியில் ஈடுபடும் சுமார் 19 ஆயிரத்து 594 வாக்குச்சாவடி அலுவலர்களுக்கு மின்னணு வாக்குப்பதிவு

எந்திரம், தபால் வாக்குகளுக்கான படிவம் குறித்த விளக்கங்கள் மற்றும் வாக்குச்சாவடிகளில் பணிபுரிவது தொடர்பாக வரும் 28ஆம் தேதி முதற்கட்டப் பயிற்சி அளிக்கப்படும் என்று தெரிவிக்கப்பட்டுள்ளது.

<<<<>>>>

திருப்பத்தூர் மாவட்டம் ஜோலார்பேட்டை - தொட்டம்பட்டி இடையே புதிய தானியங்கி சிக்னல் அமைக்கும் பணி நடைபெறுவதால் ஜோலார்பேட்டை வழியே செல்லும் 6 ரயில்கள் இன்று முழுமையாக ரத்து செய்யப்படுவதாக தெற்கு ரயில்வே அறிவித்துள்ளது.

இதன் காரணமாக சென்னை - கோயம்புத்தூர் இன்டர்சிட்டி விரைவு ரயில் இருமார்க்கத்திலும், அரக்கோணம் - சேலம் இடையே இயக்கப்படும் ரயில் இரு மார்க்கத்திலும், ஈரோடு - ஜோலார்பேட்டை இடையே இயக்கப்படும் பயணிகள் ரயில் இரு மார்க்கத்திலும் இன்று ஒருநாள் முழுமையாக ரத்து செய்யப்படுவதாக தெரிவிக்கப்பட்டுள்ளது.

<<<<>>>>

பங்குனி மாத கார்த்திகையை ஒட்டி நாகை மாவட்டம் சிக்கல் சிங்காரவேலவர் ஆலயத்தில் முருகப்பெருமானுக்கு சிறப்பு அபிஷேக ஆராதனை நடைபெற்றது.

இதில் நாகை மாவட்டம் மற்றும் சுற்றுவட்டாரப் பகுதிகளைச் சேர்ந்த ஏராளமான பக்தர்கள் கலந்துகொண்டு சாமி தரிசனம் செய்ததாக எமது செய்தியாளர் தெரிவிக்கிறார்.

(Voice Byte — Selvan Jebaraj — 32 Sec)

<<<<>>>>

நீலகிரி, கோவை மாவட்டங்களுக்கு உட்பட்ட ஒருசில பகுதிகளில் இன்று முதல் 2 நாட்களுக்கு மழை பெய்யக்கூடும் என்று வானிலை ஆய்வு மையம் தெரிவித்துள்ளது.

சென்னை மற்றும் புறநகர் பகுதிகளில் வானம் மேகமூட்டத்துடன் காணப்படும் என்றும், அதிகபட்ச வெப்பநிலை 33 முதல் 34 டிகிரி செல்சியஸ் வரை இருக்கக்கூடும் என்று கூறியுள்ளது.

குறைந்தபட்ச வெப்பநிலை 24 முதல் 25 டிகிரி செல்சியஸ் வரை இருக்கக்கூடும் என்றும் வானிலை ஆய்வு மையம் தெரிவித்துள்ளது.

<<<<>>>>

இருவரிச் செய்திகள்

ஹோர்முஸ் நீரிணையை மீண்டும் திறப்பது தொடர்பாக ஈரானுக்கு அளிக்கப்பட்டுள்ள காலக்கெடு, மேலும் 5 நாட்களுக்கு நீட்டிக்கப்பட்டுள்ளதாக அமெரிக்கா அறிவித்துள்ளது.

அமெரிக்க அதிபர் திரு. டோனல்ட் ட்ரம்ப் கூறியதுபோல் அந்நாட்டுடன் எந்தவித பேச்சுகளும் நடைபெறவில்லை என்று ஈரான் தெரிவித்துள்ளது.

அசாம், கேரளம், புதுச்சேரி சட்டப்பேரவைத் தேர்தலுக்கு தாக்கல் செய்யப்பட்டுள்ள வேட்புமனுக்கள் மீதான பரிசீலனை இன்று நடைபெறுகிறது.

ஹிமாச்சலப்பிரதேசத்தில் பெட்ரோரல் மற்றும் உயர்தர டீசல் மீது விட்டருக்கு 5 ரூபாய் கூடுதல் வரி விதிக்க வழிவகை செய்யும் மதிப்புக் கூட்டு வரி திருத்த மசோதா அம்மாநில சட்டப்பேரவையில் நிறைவேறியது.

சட்டப்பேரவைத் தேர்தலில் 100 சதவீத வாக்களிப்பின் அவசியம் குறித்து முதல் தலைமுறை வாக்காளர்கள், மகளிர் ஆகியோர் பங்கேற்ற இருசக்கர வாகன விழிப்புணர்வு பேரணி கோவையில் நடைபெற்றது.

நாமக்கல்லில் சட்டப்பேரவைத் தேர்தலில் வாக்களிப்பதன் அவசியம் குறித்து முதல் தலைமுறை வாக்காளர்களுக்கான விழிப்புணர்வு நிகழ்ச்சியை மாவட்ட தேர்தல் அலுவலர் திருமதி துர்கா மூர்த்தி தொடங்கி வைத்தார்.

திருப்பத்தூர் மாவட்டம் வாணியம்பாடியில் 15 வயது சிறுவன் உரிய ஆவணமின்றி எடுத்துச் சென்ற 3 லட்சம் ரூபாயை தேர்தல் பறக்கும் படை அதிகாரிகள் பறிமுதல் செய்தனர்.

திருவாரூரில் உரிய ஆவணங்களின்றி காரில் கொண்டு சென்ற 2 லட்சத்து 30 ஆயிரம் ரூபாயை தேர்தல் பறக்கும் படையினர் பறிமுதல் செய்தனர்.

கள்ளக்குறிச்சி மாவட்டத்தில் தேர்தல் முன்னேற்பாடுகள் குறித்த கலந்தாய்வுக் கூட்டம் தேர்தல் பொதுப் பார்வையாளர்கள், காவல்துறை பார்வையாளர்கள் தலைமையில் நடைபெற்றது.

தூத்துக்குடி அருகே புதுக்கோட்டை குறிஞ்சி நகர் பகுதியில் 8 கிலோ போதைப்பொருட்கள் வைத்திருந்த 2 பேரை காவல்துறையினர் கைது செய்தனர்.

விளையாட்டுச் செய்திகள்

தேசிய உள்ளரங்கு தடகள சாம்பியன் போட்டி புவனேஸ்வரில் இன்று தொடங்குகிறது.

இரண்டு நாட்கள் நடைபெறும் இப்போட்டியில் சீனியர் மற்றும் 20 வயதுக்குட்பட்டோர் பிரிவில் 278 வீரர்கள் பங்கேற்கின்றனர்.

ஆடவர் நீளம் தாண்டுதலில் தமிழக வீரர் பிரவீன் சித்ரவேல் பங்கேற்கிறார்.

முதல் போட்டியாக இன்று ஆடவர் 3 ஆயிரம் மீட்டர்
ஓட்டப்பந்தயம் நடைபெற உள்ளதாக எமது செய்தியாளர்
தெரிவிக்கிறார்.

ஐ.எஸ்.எல். கால்பந்து போட்டியில் கொல்கத்தாவில் நேற்று
நடைபெற்ற ஆட்டத்தில் ஈஸ்ட் பெங்கால் அணி 7-0 என்ற கோல்
கணக்கில் முகமதன் அணியை வென்றது.

<<<<The End>>>>